

MALTA TIBKI

Ta' SPIRO BUHAGIAR

*Għall-ahbar tal-mewt tal-kittieb
jamuż Malti Laurent Ropa.*

Smajtha titbekka... tolfoq... liebsa l-iswed,
Imqabbdha f'xagh'rha twil minn lewn is-sbula,
B'ghajnejha homor nar, fuq wiċċha sfajjar
donnhom żewġt igmra

Tistenna ma' kull għafja 'l ruħha hierġa,
B'birha f'hoġorha, trossu ma' sidirha;
Tgħidlu li tħobbu, jekk kienx għadu jhobbha
bħalma kien darba.

Thoss demmek jirżah, hekk kif terġa' fiha
Wara li xxenglu w tbusu fuq kull xoffa;
Bla ma jtennilha li kien sar ihobbha
aktar minn dari.

Tohroġ minn qalbha karba twila, twila,
Tahfnu f'dirghajha donnha qieghda tibza'
Li ġejjin... waslu... biex jisirquhulha
mill-kenn ta' hdanha.

Tolfoq... titbekka... tixher... liebsa l-iswed,
Ilmaħtha mqabbdha f'xagh'rha, tbenġel wiċċha,
B'ghajnejha jtajru x-xrar, fuq wiċċha sfajjar
donnhom żewġt igmra.

Imbagħ'd b'lehen miksuri b'ghajnejha mdemmgħa
Għajtet Melita: 'Għaliex il-fjur tal-fjur
Qieghed hesrem jidbiel u jmutli... jmutli
hekk kif raqmuni?'

Siktet imbagħad, bħal donnha m'għadhiex f'dinja.
U hekk smajtha thammem bejnha u bejn ruħha:
'Serqitu l-mewt, 'ma f'hajtu kien fost dawka
li ġabru 'l ġiehi!'